

Mid-Day Dogri News Bulletin, 04 October 2023

समे – 12:25 hrs.

<><><><><><>

Sikkim-Flash Flood

उत्तर सिक्किम दे लहोनक झील पर अज्ज चानचक्क बद्दल फटने करी लच्चेन घाटी दे तीसता दरेआ च हाड़ आई गोआ जेदे च फौज दे तकरीबन 23 जवानें दे लापता होने दी खबर ते किश गड्डियां बी डुब्बी गेइयां न। तुपाई अभियान जारी ऐ। चुंगथाम डैम थमां पानी छोड़ने कन्नै पानी दे स्तर च चानचक्क बाद्दा होआ ऐ जेड़ा 15-20 फुट उच्चाई डाउनस्ट्रीम तगर पुज्जी गोआ। एह खबर रक्षा प्रवक्ता थमां हासल होई ऐ जे घाटी दे कंडे किश फौजी थार बी प्रभावित होए न ते इस बारै ब्यौरे दी पुष्टि करने आस्तै अजें जत्न जारी न।

<><><><><><>

PM-Poor

प्रधानमंत्री नरेंद्र मोदी होंरें आखेआ ऐ जे देशै दे साधन वसीले पर गरीब लोकें दा पैहला अधिकार ऐ। जगदलपुल च कल इक जनसभा गी संबोधित करदे होई उनें आखेआ जे गरीबें दी भलाई बेहतरी आस्तै सरकार कम्म करा'रदी ऐ, भाएं ओह कुसै बी वर्ग जां फही कुसै बी जाति दे होन। उनें आखेआ जे लोकें दी मदाद करना सरकार दी पैहली ते सब्बनं शां बड्डी प्राथमिकता ऐ। प्रधानमंत्री होंरें कांग्रेस पार्टी पर दोष लाया जे ओह राष्ट्र गी जातपात च बंडने पर कम्म करा रदी ऐ। प्रधानमंत्री होंरें आखेआ जे केंद्र च अगुवाई आहली सरकार नै कांग्रेस दे मकाबले च जनजातियें दे विकास लेई 5 गुणा मते फंड बागुजार कीते न।

उ'ने आरोप लाया जे कांग्रेस दी हकूमत दौरान छत्तीगढ़ च
भ्रष्टाचार फैले दा हा।

<><><><><><>

Thakur-Modi-Govt.

सूचना ते प्रसारण मंत्री अनुराग सिंह ठाकुर होरें आखेआ ऐ जे
प्रधानमंत्री नरेंद्र मोदी हुंदी अगुवाई आहली बीजेपी सरकार इक
जन-समर्थक, लोक कल्याणकारी ते गरीबें दी समर्थक सरकार ऐ।
अनुराग ठाकुर होरें ओडिशा दे दौरे दरान भुवनेश्वर ते कटक च
केइएं कार्यक्रमें च हिस्सा लेंदे होई आखेआ जे पिछले 9एं बरें च
18 करोड़ 50 लकख गरीब लोकें गी गरीबी रेखा थमां उबड़ा
चुक्केआ ऐ जेदे थमां एह पता चलदा ऐ जे किस चाल्ती केंद्र
सरकार नै सबका साथ सबका विकास दी भावना कन्नै गरीबी
रेखा थमां हेठ औने आहले लोकें दी भलाई बेहतरी ते विकास

आस्तै अनथक मेहनत कीती। कल भुवनेश्वर च पार्टी दे मुख्यालय च मीडिया कर्मियें दे सवालें दा परता दिंदे होई ठाकुर होरें आखेआ ऐ जे बी.जे.पी ओडिशा च 2024 आहले चुनाएं गी पूरे जोश ते अपनी पूरी ताकत कन्नै लड़ग ते नतीजे दिल बधाने आहले साबत होडन। उनें आखेआ जे मोदी सरकार दरान ओडिशा गी यू.पी.ए दे कार्यकाल थमां 11 गुणा मता फंड हासल होआ ऐ।

<><><><><><>

Zojila-Tunnel

महत्वकांक्षी जोजिला टनल परियोजना पर कम्म तेज रफतार कन्नै चला रदा ऐ जिसदी सबूरी लम्बाई 13.154 किलोमीटर ऐ ते तकरीबन 7 किलोमीटर दी खुदाई दा कम्म पूरा करी लैता गेदा ऐ। इंजीनियर ते ढांचा निर्माणकारी कम्म पूरी लग्न कन्नै करा करदे न तां जे इस टनल दा निर्माण पूरे समें सिर मुकम्मल

कीता जाई सकै। योजना मैनेजर हरपाल सिंह हुंदे मुजब मती तरक्की होई ऐ जिस च द'ऊं बड्डे पुलें दा निर्माण ते त्रीया 460 मीटर पुल जिसदा कम्म अजें चला रदा ऐ ते इस बरे दिसंबर म्हीने मुकममल होई जाने दी मेद ऐ, शामिल न। जोजिला टनल एशिया च अपनी किस्स्मा दी सब्बनें थमां लम्मी ते उंचाई पर बनी दी सुरंग ऐ ते एह जोजिला पास गी पार करने च लग्गने आहले समें गी चार घैंटें थमां घटाइयै शड़ा 15 मिंट करी देग। इस टनल दे पूरा होने मगरा बालटाल थमां मिनी मार्ग दा छिंडा 40 किलोमीटर थमां घटियै 13 किलोमीटर होई जाग। जोजिला टनल बड़ा मता महत्व रखदा ऐ की जे एहदे कन्नै लद्दाख ते कश्मीर बश्कार हर मौसम च राबता बने दा रौग।

<><><><><><>

Shramdaan

केंद्री आवास ते शैहरी मामलें सरबंधी मंत्रालय नै दस्सेआ ऐ जे देश भरै च लगभग 8 करोड़ 75 लकख लोकें स्वच्छता ही सेवा अभियान च हिस्सा लैता। इस दौरान पैहली अक्टूबर गी एक तारीख घंटा एक साथ" अभियान च 9 लकख थमां बद्द थाहें पर लोकें श्रमदान दी पेशकश कीती। मंत्रालय नै इक बयान च आखेआ जे लोकें दी इस सांझी कार्रवाई दे नतीजें दा निश्चत तौरा पर सब्बनैं थाहें पर साफ-सफाई दिक्खी गई। शिड़कें, जरनैली शिड़कें ते टोल प्लाजा, रेलवे पटरिएं, सेहत संस्थानें, आंगनवाड़ी केंद्रें, सैलानिएं थाहें, रिहयशी कलोनिएं, पानी आहले थाहें समेत पूजा-अर्चना करने आले थाहें पर बी सफाई अभियान चलाया गेआ। केंद्र सरकार नै मंत्रालय दे तैहत बक्ख-बक्ख संगठन बेजोड़ गतिविधिएं कन्नै अगगै आए ते केंद्री मंत्री बी बक्ख-बक्ख थाहें पर श्रमदान च शामिल होए। स्वच्छ भारत मिशन दे 9 बरें च लोक

मते मौकें पर किट्ठै होए न जेदे राहें सांझे प्रयासैं गी यकीनी
बनाया गेआ ऐ।

<><><><><><>

Tendulkar Global Ambassador

आई.सी.सी नै भारत दे महान बल्लेबाज सचिन तेंदुलकर गी कल
अहमदाबाद च शुरू होने आहले क्रिकेट विश्व कप 2023 दा मर्दे
लेई ग्लोबल एम्बेज़डर दे तौर पर चुनेआ ऐ। तेंदुलकर नै 6 बारी
इक दिवसीय विश्व कप च हिस्सा लैता ऐ। सचिन तेंदुलकर
वीरवारें इंगलैंड ते न्यूजीलैंड बश्कार होने आहले अहमदाबाद च
मैच दे उद्घाटन थमां पैहलें विश्व कप ट्रॉफी लेइयै मैदान च
ऑडन ते टूर्नामेंट दी शुरूआत दी घाषणा करडन। उनें आखेआ जे
2011 च विश्व कप जितना मेरे क्रिकेट सफर दा सब्बनें शा
मता गर्व आहला पल हा।

<><><><><><>

Bhajan Sandhya

गांधी जयंती समारोहें दे सिलसिले च जम्मू-कश्मीर कला संस्कृति ते भाशा अकादमी नै कल के.एल सहगल हाल जम्मू भजन संझा दा आयोजन कीता। इस मौके पर जम्मू-कश्मीर दे कलाकार अनुपमा शर्मा मुख परौहने दे तौरा पर उत्थें मजूद हे। कल्चरल अकादमी दे संपादक ते संस्कृति अधिकारी डाक्टर शाहनवाज हौरें कल्चरल अकैडमी दे सचिव हुंदी तरफां उत्थे आए दे लोकें दा सुआगत कीता। भारत सिंह हौरें आखेआ जे इस कार्यक्रम दा मकसद जम्मू-कश्मीर दे लोकें गी उं'दी सांस्कृतिक जड़े कन्नै जोड़ने आस्तै कीता गेदा हा।

<><><><><><>